

Sair-e-Mulk-e-Awadh: Yusuf Khan Kambalposh ka nadir-o-ghair matbua safarnama
Najeeba Arif
Chairperson, Department of Urdu, International Islamic University, Islamabad
Urdu Studies (Bilingual Kitabi Silsila 1) 2019

سیرِ ملکِ اودھ

یوسف خان کمبل پوش کا نادر و غیر مطبوعہ سفر نامہ

(۱۸۴۷ء)

نجیبہ عارف

چیز پرنس، شعبہ اردو

انٹرنیشنل اسلامک یونیورسٹی، اسلام آباد، پاکستان۔

سسیر ملک اودھ یوسف خان کمبل پوش کا دوسرا سفر نامہ ہے جو اودھ کی ریاست کے مختلف علاقوں اور اس کے گرد و نواح کے سفر کے حالات و واقعات کے بیان پر مبنی ہے۔ کمبل پوش کا یہ سفر نامہ میرے ہاتھ اچانک ہی آ گیا۔ میں لندن یونیورسٹی میں فیلوشپ کے دوران دیارِ مغرب کے سفر ناموں پر تحقیق کر رہی تھی اور کسی نایاب مخطوطے کی تلاش میں انگلستان اور یورپ کے کتب خانے چھان رہی تھی۔ اس سلسلے میں سب سے زیادہ مفید آکسفورڈ یونیورسٹی کی بولڈین لائبریری ثابت ہوئی جہاں سے مجھے بے شمار تاریخی دستاویزات، قدیم نثر کے نمونے اور فارسی مخطوطات کے علاوہ اردو کے بھی کئی ایسے مخطوطات ملے جو ہماری قومی تاریخ کے کھوئے ہوئے اوراق کی حیثیت رکھتے ہیں۔ اپنی افتاد طبع کے ہاتھوں مجبور ہو کر میں بے اختیار ان قدیم نسخوں کو کھولتی اور دیکھتی چلی گئی جن کا میرے تحقیقی منصوبے سے براہ راست کوئی تعلق نہیں تھا۔ بیاضیں، روزنامے، یہی کھاتے، خطوط، استاد ی شاگردی کے معاملات، عدالتی فیصلے، ان کے خلاف اپیلیں، نوکری کی درخواستیں، امداد و معاونت کے

لیے عرض داشتیں، سپاس نامے، خطبے، تقریریں، حتیٰ کہ خوابوں کے دفتر بھی۔ ان سب دستاویزات کو چھونا، ان الفاظ کی گرمی، خشکی، درد اور بے معنویت کو محسوس کرنا، ان کی رائیگانی کو سہنا، یہ سب تحقیق نہیں، اچھا خاصا تخلیقی اور جاندار تجربہ تھا جس نے مجھے کئی دن اپنی لپیٹ میں لیے رکھا۔

انہی بے مصرف پرزوں کا تعاقب کرتے کرتے ایک روز میں لائبریری کے اس گوشے تک پہنچ گئی جہاں ایسی دستاویزات اور کتب کا کیٹلاگ رکھا تھا جو کسی فہرست میں شامل نہیں۔ ان میں بعض چیزیں ایسی زبانوں میں لکھی گئی تھیں جنہیں پڑھنے والے تو کیا پہچانے والے بھی اس کتب خانے میں مفقود تھے۔ میں نے اشتیاق اور بے تابی سے اس ذخیرے کو کھنگالا تو ایک جگہ عجائبات فرنگ کے مصنف کا ذکر نظر آ گیا۔ نسخہ منگوا یا تو اس میں سے ایک رنگین روغنی تصویر نکل کر نیچے گر پڑی۔ یہ یوسف خان کمبل پوش تھے۔ تصویر اس سے پہلے کہیں نہیں چھپی تھی۔ پیلے رنگ کے ہلکے، بوسیدہ اور کرم خوردہ کاغذات کا دفتر کھولا تو پہلے صفحے پر لکھا تھا:

Travels in Oudh and the Deccan in AH 1263.

A Continuation of Ajaibat-i-Farang or Travels in Europe.

میں نے سب کام چھوڑ کر اس مخطوطے کو کھنگالنا شروع کر دیا۔ پہلے چند صفحات پڑھ کر یقین ہو گیا کہ یہ ہمارے جانے پہچانے کمبل پوش ہی کی ایک اور مہم جوئی کا بیان ہے؛ چنانچہ کوشش کر کے مکمل مخطوطے کا عکس حاصل کر لیا۔

اس سفر نامے کا قلمی نسخہ بولڈین لائبریری، اوکسفورڈ کے اس کونے میں پایا جاتا ہے جہاں ایسے مواد کا ایک مختصر سا ذخیرہ موجود ہے جن کا اندراج کسی فہرست یا کیٹلاگ میں نہیں ہے۔ دستیاب معلومات کے مطابق یہ منحصر بہ فرد خطی نسخہ ہے۔ یہ خطی نسخہ بولڈین لائبریری میں انڈین انسٹی ٹیوٹ، اوکسفورڈ کے ذخیرے کے ذریعے پہنچا۔ انڈین انسٹی ٹیوٹ کو یہ مخطوطہ رابرٹ کیتھ پرنگل (Robert Keith Pringle - ۱۸۰۲ء - ۱۸۹۷ء) نے ۷ فروری ۱۸۷۹ء کو پیش کیا تھا۔ پرنگل یورپ کے سفر کے دوران کمبل پوش کے ہم سفر رہے تھے اور بمبئی میں بھی ان دنوں کے درمیان رفاقت رہی؛ اس لیے یہ بات تعجب خیز نہیں کہ کمبل پوش نے اپنے دوسرے سفر نامے کا مسودہ انہیں پیش کیا ہو۔ یہ بھی ممکن ہے کہ کمبل پوش نے یہ سفر نامہ انہی کی تحریک پر لکھا ہو، تاہم متن میں اس امر کی

کوئی شہادت نہیں ملتی۔ البتہ یہ بات یقینی ہے کہ یہ سفر نامہ ۱۸۴۷ء میں لکھا گیا اور ۱۸۷۹ء سے قبل ہی کسی طور پر نگل کے ہاتھ لگا۔ جنھوں نے اسے انڈین انسٹی ٹیوٹ آف سائنسز کو پیش کر دیا۔

یہ مجلد قلمی نسخہ ۱۵۶ اوراق پر مشتمل ہے جن کا رنگ پیلا اور حالت خستہ ہے لیکن تحریر خوب روشن اور واضح ہے۔ پہلے اور آخری صفحے کو چھوڑ کر ہر صفحے پر نو سطریں ہیں۔ یہ مسودہ خط نستعلیق میں، موٹے قلم سے خوش خط لکھا گیا ہے۔ ایک دو مقامات پر باریک قلم بھی استعمال کیا گیا ہے۔ تحریر کو دیکھ کر معلوم ہوتا ہے کہ مسودہ مختلف اوقات میں لکھا گیا ہے۔ کہیں کہیں حاشیے میں مٹی تبدیلی یا اصلاح بھی موجود ہے۔ اس نسخے پر کتاب کا نام درج نہیں اور نہ ہی کوئی عنوان دیا گیا ہے۔ سیر ملک اودھ کا عنوان سفر نامے کے ایک اقتباس سے اخذ کیا گیا ہے۔ اس تصنیف میں ایک سے زیادہ مقامات پر مصنف نے اپنے سفر یورپ اور سفر نامے کا ذکر کیا ہے، جس کا حوالہ بعد میں دیا گیا ہے۔ تاہم اس سفر نامے کے مندرجات کا مفصل جائزہ لینے سے پہلے ضروری ہے کہ اس کے مصنف کی زندگی اور عہد پر ایک نظر ڈال لی جائے۔

یوسف خان کمبل پوٹ اردو میں یورپ کے پہلے سفر نامہ نگار کے طور پر معروف ہیں۔ ان کا پہلا سفر نامہ تاریخ یوسفی (۱۸۴۷ء) ایک مدت تک عجائبات فرنگ کے عنوان سے شائع ہوتا رہا ہے۔ ۲ یہ سفر نامہ پہلی بار ۱۸۴۷ء میں دہلی کالج کے زیر اہتمام شائع ہوا۔ دوسری اشاعت منشی نول کشور کے مطبع سے ۱۸۷۳ء میں ہوئی اور اس اشاعت میں ناشر نے سفر نامے کا عنوان تبدیل کر کے عجائبات فرنگ رکھ دیا۔ پہلی اشاعت کا کوئی نسخہ تادیر دستیاب نہ ہونے کے باعث دیگر تمام اشاعتیں، اسی دوسری اشاعت کی بنیاد پر ہوتی رہیں اور یہی وجہ ہے کہ ۲۰۰۴ء تک یہ کتاب عجائبات فرنگ کے نام سے ہی پہچانی جاتی رہی۔ ۲۰۰۴ء میں ڈاکٹر اکرام چغتائی نے اس کی پہلی اشاعت کا عکس حاصل کر کے اسے نئے سرے سے مرتب کیا تو معلوم ہوا کہ مصنف نے اس کتاب کو تاریخ یوسفی کے نام سے موسوم کیا تھا اور یہ بھی معلوم ہوا کہ یہ کتاب پہلے فارسی میں لکھی گئی تھی، لیکن طباعت سے پہلے ہی مصنف نے خود اسے اردو میں ڈھال دیا تھا۔ ۳ تاہم یہ بات اہم ہے کہ پہلی اشاعت کے سرورق پر کتاب کا عنوان تاریخ یوسفی شائع نہیں ہوا۔ یہ عنوان صرف ترقیے میں استعمال کیا گیا ہے۔ مطبوعہ کتاب کے آغاز میں اس کا عنوان درج ذیل انداز میں انگریزی اور اردو میں درج ہے۔

Travels in Europe
by
Yoosoo Khan Kummul posh
۱۸۴۷ء
سفر یوسف خان کمبل پوٹ کا
ملک انگلستان میں

یہی وجہ ہے کہ معاصر ماخذ میں اس کتاب کو سیر یوسف یا سفر یوسف کے نام سے یاد کیا جاتا رہا۔ ایسا معلوم ہوتا ہے کہ خود کمبل پوٹ نے اپنی کتاب کے انگریزی عنوان پر ہی اکتفا کیا تھا اور اس کا کوئی باقاعدہ ترجمہ یا اردو عنوان طے کرنے کی ضرورت محسوس نہیں کی تھی۔ یہی وجہ ہے کہ اس کتاب کا ذکر مختلف ناموں سے ہوتا رہا۔

پاک و ہند اور مغربی ممالک کے کئی محققین نے کمبل پوٹ کے اس سفر نامے کو موضوع تحقیق بنایا ہے اور اس کے مشاہدات و تجربات کی بنیاد پر یورپ اور ہندوستان کے معاشرتی و سماجی روابط پر سیر حاصل بحث بھی کی ہے۔ مگر یوسف خان کے بارے میں ان کی تحقیق کا ماخذ خود ان کی اپنی تحریر یعنی تاریخ یوسفی کے وہ صفحات ہی رہے ہیں جن میں انھوں نے اپنے بارے میں مجمل معلومات فراہم کی ہیں۔ یوسف خان کمبل پوٹ کی زندگی کے حالات اور ان کی کسی اور تحریر کا ابھی تک سراغ نہیں ملا تھا۔

ابھی تک وثوق سے نہیں کہا جاسکتا کہ یوسف خان کمبل پوٹ کب اور کہاں پیدا ہوئے۔ انھوں نے اپنے پہلے سفر نامے میں ”آغاز حال مؤلف“ کے عنوان سے اپنی سوانح کے چند چیدہ چیدہ واقعات تحریر کیے ہیں جس سے معلوم ہوتا ہے کہ ان کا وطن خاص حیدرآباد تھا اور وہ ۱۸۲۸/۱۲۴۴ء میں عظیم آباد، ڈھاکہ، مچھلی بندر، مندرج، گورکھپور، اکبر آباد اور شاہجہاں آباد وغیرہ سے ہوتے ہوئے لکھنؤ میں وارد ہوئے۔ ۵ لیکن ان کا تعلق حیدرآباد شہر سے تھا یا کسی مضافاتی علاقے سے؟ جب وہ لکھنؤ پہنچے تو ان کی عمر کیا تھی؟ ان کی مصدقہ تاریخ پیدائش کیا تھی؟ ان کے خاندان کے دیگر افراد کون تھے؟ یہ وہ سوال ہیں جن کا جواب نہ تو کمبل پوٹ نے خود دیا ہے اور نہ ان کے کسی معاصر کی تحریر سے ایسی معلومات حاصل ہوتی ہیں جو اس بارے میں کوئی اشارہ دیتی ہوں۔ انھوں نے اپنی کتاب میں اپنے

والد کا نام تک نہیں لکھا، حالانکہ اس زمانے میں مصنفین اپنے خاندانی حالات اور شجرہ نسب کو بہت اہمیت دیتے تھے۔ البتہ ان کے ایک معاصر سید محسن علی کے تذکرے میں ان کے والد کا نام ”رحمت غوری“ بتایا گیا ہے۔^۶

یوسف خان کمبل پوش کی تاریخ پیدائش کے بارے میں مستند معلومات کی غیر موجودگی میں پروفیسر تحسین فراتی نے یہ فرض کرتے ہوئے کہ ۱۸۲۸ء میں جب وہ لکھنؤ پہنچے تو ان کی عمر تقریباً پچیس برس ہوگی، یہ قیاس ظاہر کیا ہے کہ وہ ۱۸۰۳ء کے لگ بھگ پیدا ہوئے ہوں گے۔ حال ہی میں ایک مغربی محقق مائیکل فشر نے اپنی کتاب Counterflows to Colonialism میں ماخذ کا ذکر کیے بغیر، کمبل پوش کی تاریخ پیدائش ۱۸۰۳ء درج کر دی ہے۔^۸ لیکن چونکہ کمبل پوش کے بارے میں اس کی تمام تر معلومات کا ماخذ پروفیسر تحسین فراتی کا مرتبہ سفر نامہ عجائبات فرنگ اور روزی لویلن جونز (Rosie Llewellyn-Jones) کا ایک مضمون ہے۔^۹ اور روزی لویلن جونز نے اپنے مضمون میں تاریخ پیدائش کے بارے میں معلومات فراہم نہیں کیں، اس لیے یقیناً فشر نے یہ تاریخ پروفیسر تحسین فراتی کے تحریر کردہ مقدمہ عجائبات فرنگ سے ہی نقل کی ہے۔

روزی لویلن جونز نے تاریخ پیدائش تو نہیں بتائی مگر یہ ضرور لکھا ہے کہ جب اس سفر نامے کا دوسرا ایڈیشن ۱۸۷۳ء میں لکھنؤ سے شائع ہوا، اس وقت کمبل پوش کی عمر غالباً ساٹھ سال سے تجاوز کر چکی تھی۔^{۱۰} تاہم اس بیان کی تصدیق کے لیے جو ماخذ استعمال کیا گیا ہے، اس کی تفہیم میں سہو ہوا ہے۔ یہ ماخذ، غالباً کمبل پوش کے سفر نامے کا دوسرا ایڈیشن ہے جو ۱۸۷۳ء میں، عجائبات فرنگ کے عنوان سے مطبع منشی نول کشور سے شائع ہوا۔ کتاب کے آغاز میں یہ بیان درج ہے:

عجائبات فرنگ

یعنی کیفیت سفر یوسف خان کمبل پوش

ملک انگلستان میں

یہ کتاب ۱۸۴۷ء میں بمقام دہلی طبع ہوئی تھی اور چونکہ مصنف

اس کا باشندہ لکھنؤ کا تھا، اور مالک مطبع سے بھی اس کی ملاقات تھی

تو یہ تھنہ یادگار باشندہ اس صوبہ کا سمجھ کر حسبِ تحریک مسٹر جوزف

جوہانس صاحب ۱۱، جو اخلاق و مروت میں بے عدیل اور فن فوٹو گرافک وغیرہ صناعات میں اپنا ثانی نہیں رکھتے ہیں

ماہ ستمبر، ۱۸۷۳ء

مطبع منشی نول کشور میں بطبع مزین مطبوع ہوئی^{۱۲}

اس بیان سے روزی لویلن جونز نے یہ نتیجہ اخذ کیا ہے کہ اس سفر نامے کی پہلی اشاعت کے بعد^{۱۳} لکھنؤ کے ”ایک مطبع کے مالک“ نے کمبل پوش سے رابطہ کیا اور ایک معروف فوٹو گرافر جوزف جوہانس (Joseph Johannes) کی حوصلہ افزائی پر، جو کمبل پوش کی تصنیف کے بارے میں نہایت اچھی رائے رکھتا تھا، کمبل پوش نے کتاب کی اشاعت ثانی کا فیصلہ کر لیا۔ جب کمبل پوش اپنی کتاب کی اشاعت ثانی پر رضامند ہوئے، اس وقت غالباً وہ عمر کی چھٹی دہائی کے وسط میں تھے۔ یہ کتاب جنوری ۱۸۹۸ء میں تیسری بار منشی نول کشور کے مطبع سے شائع ہوئی اور یہ کہ اگر اس وقت تک کمبل پوش حیات تھے تو ان کی عمر ۱۰۰ برس کے لگ بھگ ہوگی۔^{۱۴} اس بیان سے یہ گمان پیدا ہوتا ہے کہ تیسری اشاعت نول کشور کے مطبع سے اور دوسری اشاعت لکھنؤ کے کسی اور مطبع میں ہوئی تھی، جو خلاف واقعہ ہے۔

دوسری اشاعت کے مندرجہ بالا تمہیدی بیان سے ظاہر ہوتا ہے کہ کمبل پوش، کتاب کی دوسری اشاعت کے وقت حیات نہیں تھے کیوں کہ ان کے لیے ماضی کا صیغہ استعمال کیا گیا ہے اور ان کی یادگار کے طور پر کتاب شائع کرنے کے خیال کا اظہار کیا گیا ہے۔ گارسین دتاسی نے بھی اپنے گیارہویں خطبے میں کمبل پوش کی تاریخ وفات ۱۰ اگست ۱۸۶۱ء لکھی ہے۔^{۱۵} جس پر یقین نہ کرنے کی بظاہر کوئی وجہ نظر نہیں آتی۔ لیکن اسی خطبے میں دتاسی نے ان کے بارے میں کچھ بے سرو پابا باتیں بھی لکھ دی ہیں جن کے مطابق انھیں ایک اطالوی کیتھولک ظاہر کیا گیا ہے۔ دتاسی کے ان بیانات کا ماخذ انڈین میل کا ستمبر ۱۸۶۱ء کا شمارہ ہے جو ان کی زندگی کے حالات کے بارے میں واحد معاصر شہادت کے طور پر پیش کیا جا سکتا ہے اور ان کی شخصیت اور انگریز آقاؤں پر اس کے تاثر کے بارے میں دلچسپ معلومات فراہم کرتا ہے۔ اسی دلچسپی کے پیش نظر ذیل میں انڈین میل کا مذکورہ اقتباس پیش کیا جا رہا ہے۔

An Adventurer:

On Saturday, the 10th August, died at Lucknow, after a very painful illness of nearly three months, an officer of some name and fame- Mr. Delmerick, commonly called Yeosuff Khan Bahadoor, a title conferred on him by the Court of Lucknow, and by which, from prudential motives, he always sought to be known. The deceased had served for nearly thirty years in the King's army as Adjutant. During his time he was always employed on active service, fighting the rebellious talookdars in the Salone, Seetapore and Baiswarra districts. About fifteen or twenty years ago, he proceeded to England and thence having traveled all over France, Spain, Portugal and a portion of Germany, returned via Turkey and Arabia to India. Though he could neither read nor write any of the European languages perfectly, he could speak many well, and the English, particularly very fluently. An account in Oordoo, written by himself, of his travels and experience in the world, is, we believe, extant, and we doubt not would be well-worth translating into English. When the Mutiny broke out in Oudh, Yeosuff Khan was living on his estate at Pershedapore. He was hunted, and for four months saved his life by hiding about the jungles, under the protection of Surrebjeet Singh, talookdar of Teckaree. he had been long in the enjoyment of a pension from the Government of which he had ever been one of the warmest and most loyal supporters.

مسٹر ڈیلمریک کے نام کے سوا، انڈین ہیل کی یہاں تک درج معلومات تو یوسف خان کمبل پوش کے حالات پر صادق آتی ہیں لیکن اس کے فوراً بعد اس کے اطالوی عیسائی ہونے کا دعویٰ سامنے آجاتا ہے جس سے خیال ہوتا ہے کہ دو مختلف افراد کا حال سہواً ایک جا ہو گیا ہے۔ گارسیں دتاسی نے بعد میں

اپنے اس خیال کی اصلاح کر لی تھی اور اس کے والد کا نام رحمت غوری درج کر دیا تھا۔ کمبل پوش کی زندگی، سوانح اور خاص طور پر ان کے مذہب کے بارے میں پروفیسر تحسین فراقی اور ڈاکٹر اکرام چغتائی کے مرتبہ نسخوں میں مفصل بحث ملتی ہے، جسے دہرانے کی ضرورت نہیں۔ انھوں نے جا بجا اپنے مذہب سلیمانیاہ کا ذکر کیا ہے۔ اس مذہب سے ان کی کیا مراد تھی، کیا یہ کوئی باقاعدہ فرقہ تھا یا محض ایک خود ساختہ عقیدہ۔ اس بارے میں تمام مباحث قیاس پر مبنی ہیں۔ البتہ ایک بات یقینی ہے کہ انھوں نے دونوں تصانیف کا آغاز، مسلمانوں کے عام انداز کے مطابق حمدیہ و نعتیہ کلمات و اشعار سے کیا ہے۔ متن کے دوران بھی کہیں خود کو مسلمانوں سے الگ ظاہر کرنے کی کوشش نہیں کی۔ ایسا لگتا ہے کہ مذہب کا لفظ، اس دور کے عام رواج کے مطابق، مسلک یا طریقے کے لیے استعمال کیا گیا ہے۔ جہاں تک یوسف خان کمبل پوش کے دیگر حالات زندگی کا تعلق ہے تو اس بارے میں جملہ معلومات کا حاصل بس یہی ہے کہ وہ ایک شاعر تھے اور لکھنؤ کے معروف شاعر خواجہ حیدر علی آتش کے شاگرد تھے۔ پروفیسر تحسین فراقی لکھتے ہیں:

یوسف خان کمبل پوش کب پیدا ہوا، اس کے والد کا شغل معاش کیا تھا، کمبل پوش نے کہاں تعلیم پائی، اس نے شادی کی یا نہیں، اس کی کتنی اولادیں تھیں، معاصر ادبا کے ساتھ اس کے کیسے تعلقات تھے اور یہ ایک دوسرے کے بارے میں کیا رائے رکھتے تھے، نصیر الدین حیدر کی ملازمت اختیار کرنے سے پہلے اس کا شغل معاش کیا تھا اور یہ کہ ”تاریخ یوسفی“ یا ”عجائبات فرنگ“ کے علاوہ اس نے کون سی تصنیف یا دگار چھوڑی، ان تمام سوالات کا جواب فراہم نہیں ہوتا۔ ۱۸

ڈاکٹر اکرام چغتائی نے سید غوث علی شاہ قلندر پانی پتی (۱۸۰۴ء-۱۸۸۰ء) کی مشہور تصنیف تذکرہ غوثیہ میں مذکور ایک کمبل پوش کے متعلق تمام مواد اپنے مقدمے میں یکجا کیا ہے لیکن انھیں بھی یقین نہیں ہے کہ یہ وہی کمبل پوش ہیں جو یورپ کے سفر نامے کے مصنف ہیں۔ خود انھیں دہلی شہر کی فارسی تاریخ سیر المنازل (قلمی نسخہ) میں ایک ”گروہ کمبل پوشاں“ کا ذکر ملتا ہے جس سے گمان ہوتا ہے

کہ شاید تذکرہ غوثیہ میں مذکور کبیل پوش اسی گروہ کا کوئی فرد ہو۔ وہ لکھتے ہیں:

درحقیقت اصل مسئلہ یہ ہے کہ سفرنامہ نویس کبیل پوش کی صرف ایک ہی تصنیف ہے، جو اب تک دستیاب ہے، یعنی تاریخ یوسفی جو پہلے فارسی (۱۸۴۳ء قلمی) اور پھر اردو (مطبوعہ ۱۸۴۷ء) میں لکھی گئی۔ اس کے شروع میں بعنوان ”حال مؤلف“ کے تحت اور بیچ میں کہیں کہیں مؤلف نے اپنے جو سوانحی کوائف مختصراً بیان کیے ہیں، وہی مستند ہیں۔ بالفاظ دیگر کبیل پوش کے حالات زندگی کا ایک ہی معتبر ماخذ یہ سفرنامہ ہے، جو اس نے ۱۸۴۰ء کے اوائل میں مکمل کر لیا تھا۔ اگر اس کی کوئی اور کتاب دریافت ہو جاتی، یا کوئی ایسی معاصر شہادت دستیاب ہو جاتی جس میں اس سنہ کے بعد کی زندگی کا علم ہو جاتا، تو پھر درج بالا مماثل یا متضاد پہلوؤں کی

بنیاد پر قیاسی استدلال کی ضرورت نہ پڑتی۔ ۱۹

زیر نظر قلمی نسخے کی صورت میں مصنف کی ایک اور تصنیف تو یقیناً دریافت ہو گئی ہے لیکن حقیقت یہ ہے کہ یہ تصنیف بھی ان کی زندگی کے چار ماہ سے زیادہ کے حالات سے پردہ نہیں اٹھاتی۔ البتہ اس کے مطالعے سے یہ ضرور معلوم ہو جاتا ہے کہ یورپ سے واپس آنے کے بعد وہ دوبارہ لکھنؤ میں اپنی فوجی ملازمت میں مصروف ہو گئے تھے اور غالباً ریاست اودھ کے سقوط (۱۸۵۶ء) تک یہیں رہے۔ ہو سکتا ہے اس دوران، یا اس کے بعد وہ کبھی دہلی بھی گئے ہوں اور غوث علی شاہ سے ان کی ملاقاتیں رہی ہوں، لیکن اس کا کوئی واضح ثبوت نہیں ملتا۔ البتہ اس امکان کو رد نہیں کیا جاسکتا کیوں کہ ان کی پہلی کتاب دہلی ہی سے طبع ہوئی تھی۔

اپنے سفرنامے تاریخ یوسفی المعروف عجائبات فرنگ میں انھوں نے اپنے جس سفر انگلستان کا حال بیان کیا ہے وہ ۱۸۳۷ء سے ۱۸۳۸ء تک کے عرصے پر محیط ہے۔ ۱۸۳۸ء میں جب وہ اس سفر سے لوٹے تو ان کی واپسی کی خبر ایشیا تک جرنل میں ان الفاظ میں شائع ہوئی۔

A Travelled Native

Eusoph Khan, soubadhar of Lakhnow, who was on a visit to England, is now safely arrived at Calcutta. He expressed himself highly gratified with the kind treatment and hospitality he received from the nobility and gentry. His remark on English character is worthy of notice: "English men in this country and Englishmen at home are totally different in point of character." He intends to publish his diary, which will no doubt, be very interesting to our native readers, as it will contain accounts not only of England, but of every place he has visited, and of which he talks in terms of high admiration.²⁰

اس سفر سے لوٹنے کے بعد کبیل پوش نے زندگی کیسے بسر کی، اس بارے میں اس سے قبل کسی کو کچھ معلوم نہ ہو سکا۔ اگرچہ کبیل پوش نے تاریخ یوسفی کے اختتامی صفحات میں بڑی حسرت سے لکھا تھا کہ:

اب بھی یوسف حلیم کبیل پوش سلیمانی مذہب، ارادہ سیر ملک سیہ پوشوں کا رکھتا ہے اور ایران و توران و اصطوبول اور روس و ماژندران وغیرہ کے جانے پر آمادہ ہے، بہ سبب لاچاری اور نہ بہم پہونچنے زادراہ کے یہاں پڑا ہے۔ امیر اور رئیس ہندوستان کے ایسے خیال کب رکھتے ہیں کہ خرچ راہ اور ایک محرر کامل میرے ہمراہ کر کے رخصت کریں۔ بندہ ملکوں میں پھرے اور بے کم و کاست حال ہرجا کا اپنی آنکھوں سے دیکھ کر بیان کرے۔ اگر یادری بخت سے کوئی متکفل خواہش میری کا ہوا، فیہا نہیں تو فقیر

تھوڑے دنوں میں راہی ہوگا۔ خدا مسبب الاسباب ہے۔ کوئی

سبب کر دے گا۔ یا جامہ فقیری پہن کر سیر ملکوں کی کرے گا۔ ۲۱

یورپ سے واپسی کے بعد کمبل پوش کی خواہش سیر و سفر کا متکفل کوئی امیر و رئیس تو نہ ہوا، البتہ خود اپنی فوجی نوکری انھیں اودھ کے گرد نواح میں جا بجالیے پھری۔ انگلستان سے واپسی پر کمبل پوش نے اپنے لیے کوئی مناسب روزگار تلاش کرنے کی کوشش کی۔ وہ اپنے ساتھ کئی ولایتی افسروں کی سفارشی چٹھیاں لائے تھے جو انھوں نے لکھنؤ میں انگریز فوجی افسروں کی خدمت میں پیش کیں۔ وہ سب کے سب کمبل پوش سے ”کمال اخلاق اور عنایت“ سے پیش آئے مگر یہ کہہ کر جان چھڑالی کہ ”ہم کو شاہ اودھ کی فوج میں سفارش کرنے کا اختیار نہیں“ ۲۲ تاہم ان کے پرانے مرہی و محسن کپتان میگنس نے کچھ تدبیر کی اور شاہی دربار سرکار میں سفارش کر کے ان کی پرانی اسامی بحال کروادی، یعنی اپنی ہمراہی میں فوجی رسالے (رسالہ سلیمانہ) میں صوبے دار مقرر کر دیا اور کمبل پوش کو مسلسل اپنے طعام میں شریک رکھا۔ کمبل پوش نے بھی اس احسان کا اتنا پاس رکھا کہ جب ڈاکٹر کاربائن کی سفارش پر قندھار جانے والی انگریزی پلٹن میں ان کی نوکری کا امکان پیدا ہوا تو محض کپتان میگنس کی پاس داری کے خیال سے اس پر کوشش نوکری کی طرف ہاتھ نہ بڑھایا۔ تاہم سیر و سفر کی آرزو مسلسل ان کے دل میں ہجان برپا کرتی رہی اور اس ہجان کی لرزش ان کی تحریروں میں بھی واضح طور پر محسوس ہوتی ہے۔

کمبل پوش رسالہ سلیمانہ کے ہمراہ، جس میں وہ صوبے دار کے عہدے پر فائز تھے، ۲۴ سرکاری فرائض کی انجام دہی کے سلسلے میں ریاست اودھ کے مختلف حصوں میں گھومتے رہے۔ ان کی دقیق قوت مشاہدہ اور زود حس طبیعت ریاست اودھ کے دار الحکومت لکھنؤ اور اس کے گرد و نواح میں ڈاکوؤں کی لوٹ کھسوٹ، اخلاقی اقدار کی پامالی اور غربت و افلاس کی صعوبتوں سے از حد متاثر ہوئی۔ اس زمانے کے عمومی رجحان کے برعکس انھوں نے اپنے تاثرات کو نہ صرف جامہ الفاظ عطا کیا بلکہ ایک باقاعدہ مسودے کی صورت میں مرتب بھی کیا۔ پہلی کتاب کی اشاعت بھی ان کی حوصلہ افزائی کا باعث تھی۔ چنانچہ انھوں نے ایک اور سفر نامہ تحریر کیا لیکن مرور ایام کے ہاتھوں یہ سفر نامہ نہ تو طباعت و اشاعت کی منزلوں سے گزرا اور نہ ہی کسی اہل علم و ذوق کے ہاتھ لگا۔

یہ نسخہ خاصی مخدوش حالت میں ہے۔ خستہ اور پیلے پڑ جانے والے، ہلکے اور سستے قسم کے کاغذ پر خط نستعلیق میں موٹے قلم اور سیاہ روشنائی سے لکھے گئے حروف انیسویں صدی کے اردو املا کا نمونہ ہیں۔ کاغذ اتنا پتلا ہے کہ ورق کے دونوں طرف لکھے ہوئے الفاظ دیکھے جاسکتے ہیں۔ مسودے کا آغاز پیشانی پر لکھے گئے ”یا فاتح حقیقی“ کے الفاظ سے ہوتا ہے؛ جس کے بعد صفحے کے وسط میں ”بسم اللہ الرحمن الرحیم“ رقم ہے جس کے بعد کچھ وقفہ دے کر عبارت کا آغاز ہوتا ہے۔ حمدیہ کلمات کے بعد خواجہ میر درد کے درج ذیل دو اشعار درج ہیں:

مقدور ہمیں کب ترے وصفوں کی رقم کا
حقا کہ خداوند ہے تو لوح و قلم کا
اوس مسند عزت پہ کہ تو جلوہ نما ہے
کیا تاب گزر ہووے تعقل کے قدم کا ۲۵

بعد ازاں حضرت محمد مصطفیٰ ﷺ کے حضور ہدیہ درود و سلام پیش کیا گیا ہے اور درج ذیل فارسی اشعار لکھے گئے ہیں:

جنت سراے بار تو، رضواں امانت دار تو
اے از گل رخسار تو، فردوسِ اعلیٰ را صفا
اے تاج بخش سرواں، ہم خاتم پیغمبراں!
ہستی تو اے صاحب قرآن! در دین و دنیا بادشاہ
تخت فلک، تاجت قمر، مہرت (الم جولاقمر*) ۲۶
فخت قرین، یارت ظفر، تیغت قدر، دستت قضاے ۲۷

نعتیہ اشعار کے فوراً بعد مصنف نے اپنا تعارف اور مقصد تصنیف بیان کیا ہے۔ لکھتے ہیں:

بعد حمد و نعت کے امیدوار ہوں رحمت ایزدی خطا پوش و نیوش
یوسف خان مکمل پوش کہ اس عاجز نے اکثر سیر ملکوں میں اوقات
اپنی بسر کی اور طرح طرح رنگ زمانہ چشم دیکھے۔ چنانچہ موافق
فرمانے دوستوں کے ایک کتاب بھی عبارت اردو قلم بند کی اور

سبب عنایات بے غایات اور پرورشِ حالِ غریبانہ اور پر حالِ بندہ کے، جناب کپتان صاحب عالی رتبت، والا مرتبت، فیاض زمان کپتان ہالن صاحب بہادر نے بیچ مدرسہ دہلی میں چھپوائی۔ تحریر و تقریر، ثناء و صفتِ صاحبانِ انگریزوں میں غیر ممکن۔ کہاں تک بیان کرے جو کہ مرتبہ غربت اور مہربانی حالِ دوستوں اور جملہ مخلوقات پر صاحبانِ انگریز بہادر رکھتے۔ آفرین، صد آفرین! حق و ناحق خوب پہچانتے ہیں اور ہر وقت راہ نیک پر کمر بستہ رہتے ہیں۔ آفرین! ہزار آفرین! چنانچہ اس زمانہ نائنجا میں چندے سیر ملک اودھ بھی دیکھنے میں آئی کہ بیان کرنا اس کا طبیعت نے چاہا کہ دوستوں اور محبوں، حاضر اور غائب پر پوشیدہ نہ رہے۔ ۲۸

اسی اقتباس سے اس سفر نامے کا عنوان سسیر ملک اودھ اخذ کیا گیا ہے۔ اس کے بعد ۱۵۶ اوراق پر مشتمل یہ خطی نسخہ تقریباً چار ماہ کے احوال کا مسلسل بیان ہے جو مصنف نے اپنے فوجی رسالے کے ہمراہ، لکھنؤ اور اس کے گرد و نواح اور دیگر کئی علاقوں کے سفر میں گزارے۔ کتاب کا اختتام ان الفاظ پر ہوتا ہے:

۔۔۔ بعدہ بتاریخ چہار دہم ذی الحجہ ۱۲۶۳ ہجری، روز سہ شنبہ، مطابق تیسویں نومبر، سنہ عیسوی، وقت صبح کے، چنانچہ لاٹ صاحب بہادر نوبجے روانہ سمت پچھم از راہ کانپور ہوئے کہ دوسو ضرب توپوں کی سلامی رخصتی کی ہوئی اور راجا غالب جنگ بہادر اور ایک پٹالن ہمراہی ممتاز خان کپتان بنوری بہادر اور ایک کمپنی ہمراہی کپتان بارلوصاحب بہادر اور دیگر متفرقات فوج کمپنی پٹالن ہندوستانی وغیرہ ہمراہی لاٹ صاحب بہادر کے، واسطے بندوبست اور رسد رسانی اپنے ملک کے پہر میں ہمراہ رکاب جناب لاٹ صاحب بہادر کے ہوئے۔ اور اسی طرح خیمہ و ڈیرہ جا بجا مقام

بمقام ایستاد کیے گئے کہ تکلیف کد ام امر کی واقع نہ ہو۔ فقط

تمام۔ ۲۹

اگر اس اقتباس کے اختتام پر، ”فقط تمام“ کے الفاظ درج نہ ہوتے تو گمان ہوتا کہ مسودہ ناقص الا آخر ہے، یا نامکمل چھوڑ دیا گیا ہے۔ تاریخ یوسفی کے آخر میں درج ترقیے کا اختتام بھی ”فقط“ پر ہوتا ہے۔ اس سفر نامے کے مندرجات سے معلوم ہوتا ہے کہ یورپ سے واپس آنے کے بعد کابل پوش نے اپنی فوجی نوکری کے دوران ہندوستان کے طول و عرض کی خاک چھانی۔ پہلے تو وہ سات برس تک اپنے مربی کپتان میگنس کے ہمراہ سیلون، سلطان پور اور بیسواڑہ کے علاقوں میں گھومتے رہے۔ پھر لکھنؤ پہنچے اور کچھ عرصہ یہاں قیام کیا۔ اس کے بعد، واجد علی شاہ (۱۸۲۲ء - ۱۸۸۷ء) کے دورِ حکومت میں، فوجی احکامات کے مطابق، ۱۶ شعبان ۱۲۶۳ ہجری (۳۰ جولائی ۱۸۴۷ء) کو لکھنؤ کے نواحی علاقوں کے سفر پر روانہ ہوئے۔ اسی سفر کے دوران اپنے تجربات و مشاہدات کو انھوں نے ایک سفر نامے یا رپورتاژ کی صورت میں بیان کیا ہے۔ یہ سفر نامہ ۱۴ ذوالحجہ ۱۲۶۳ ہجری (۲۳ نومبر ۱۸۴۷ء) تک کے واقعات کے بیان پر مشتمل ہے۔ اس دوران انھوں نے علاقہ باگلڑ، منڈیاون، بنی گنج، میاں گنج، حسن گنج، موہان، فتح گنج، کٹڑ اور کانپور کے علاقوں کی سیر کی۔ انھیں ڈاکوؤں کی سرکوبی کے لیے سلطان پور بھی بھیجا گیا۔ مگر جو شان و شوکت اور خوبی انھیں کانپور میں دیکھنے کو ملتی ہے، اس کا شائبہ بھی دیگر علاقوں، حتیٰ کہ لکھنؤ میں بھی، نظر نہیں آتا۔ کانپور کی عظمت اور شان و شوکت سے مرعوب ہونے کی وجہ صاف ظاہر ہے کہ وہاں انگریزوں کی عمل داری قائم تھی، جب کہ ریاست اودھ میں اس وقت آخری تاجدار واجد علی شاہ کی حکومت تھی۔ واجد علی شاہ ۱۳ فروری ۱۸۴۷ء کو تخت نشین ہوئے تھے اور ۱۱ فروری ۱۸۵۶ء کو انگریزوں کے ہاتھوں معزول ہوئے۔

کانپور کے علاقے پر انگریزوں نے اس سے بہت پہلے قبضہ جمالیا تھا۔ ایسٹ انڈیا کمپنی نے ۱۷۷۰ء میں کانپور میں، جو اس وقت اودھ کی عمل داری میں تھا، پہلی بار اپنی فوجی چھاؤنی قائم کی تھی۔ بظاہر اس چھاؤنی کا مقصد سلطنت اودھ کو مرہٹوں اور روہیلوں کے حملوں کے خلاف تحفظ فراہم کرنا تھا اور اس مقصد کے لیے کمپنی اپنی فوجی چھاؤنی کے کل اخراجات اودھ کے نواب شجاع الدولہ (ح۔ ۱۷۵۳ء - ۱۷۷۵ء) سے وصول کرتی تھی، لیکن درحقیقت اس طرح ایسٹ انڈیا کمپنی کو شمالی

ہندوستان میں قدم جمانے اور عسکری قوت جمع کرنے کا قانونی جواز حاصل ہو گیا تھا۔ اگلے تین سالوں کے دوران کانپور کی یہ چھاؤنی، کمپنی پریزیڈنسی یعنی کلکتہ، بمبئی اور مدراس سے باہر، کمپنی کا سب سے بڑا فوجی مرکز بن چکی تھی۔ یہاں تک کہ ۱۸۰۱ء میں نواب شجاع الدولہ کے صاحب زادے اور اودھ کے نئے حکمران نواب سعادت علی خان (ح۔ ۱۷۹۸ء۔ ۱۸۱۴ء) کو مجبور کیا گیا کہ وہ کانپور اور اس سے ملحق سلطنت اودھ کے چند دیگر علاقوں سے کمپنی کے حق میں دست بردار ہو جائیں۔ چنانچہ کانپور میں انگلستان سے آنے والے مختلف لوگوں کی ضروریات اور سہولیات کو مد نظر رکھتے ہوئے ایک جدید شہر بسایا گیا جو سلطنت اودھ کے دار الحکومت لکھنؤ سے صرف ۶۰ میل کے فاصلے پر تھا اور جہاں یورپی باشندوں کی سہولت کے لیے ہر طرح کی شہری ترقی کا سامان موجود تھا۔ ۳۰ یوسف خان کمبل پوش کو یورپ سے آئے دس برس ہونے کو تھے مگر اس جنت گمشدہ کے نشان اگر انھیں، ریاست اودھ کے گرد و نواح میں کہیں نظر آسکتے تھے تو وہ مقام کانپور ہی تھا۔ یہی وجہ ہے کہ کانپور کے بیان میں ان کے اٹھب قلم کی جولانیاں دیکھنے سے تعلق رکھتی ہیں۔

یہ سفر نامہ اپنے عہد کے لکھنؤ کی دلچسپ تصویر پیش کرتا ہے جو ایک طرف تو شاہی عہدے داروں کے تزک و احتشام اور شان و شوکت کے شاندار مرقعوں سے مزین ہے اور دوسری طرف عوام الناس کی بد حالی، بے بسی اور بے چارگی کی ٹوٹ پھوٹ اور رکک کی عکاس ہے۔ مبالغے کی صنعت اس دور کا خاصہ تھی۔ چنانچہ اس سفر نامے میں بھی کوئی بات تفصیل کے صیغوں کے بغیر بیان نہیں ہوتی۔ اودھ کی ریاست میں سلطانی افواج کی درندگی اور بہیمیت کے جو قصے بیان کیے گئے ہیں، انھیں پڑھ کر لگتا ہے کہ ہم جس لکھنوی تہذیب کا غلغلہ سنتے رہے ہیں، وہ دربار اور اس کے گرد و نواح تک ہی محدود تھی۔ دیہات اور قصبات میں عوام کس مپرسی کی زندگی گزار رہے تھے۔ قانون اور انتظام نام کی کوئی چیز اس گرد و پیش میں نظر نہیں آتی۔ مکمل بے انتظامی، لوٹ کھسوٹ، انتشار اور پراگندگی، ظلم و ستم رانی اور لاقانونیت کی حد۔ کبھی کبھی ایسا لگتا ہے کہ اودھ کی نہیں، آج کے دور کے پاکستان کی بات ہو رہی ہے یا پھر یہ کہ ہم ابھی تک اودھ کے اسی عہد زوال میں جی رہے ہیں جہاں کسی مزدور سے رقم نکلوانے کے لیے سپاہی اس کی معصوم بیٹیوں کو شدید سردی میں تقریباً برہنہ قید رکھتے ہیں۔ لڑکیاں چاہنے والوں کے ساتھ مل کر ماؤں کو قتل کر دیتی ہیں۔ بے شمار مفت خور لوگ، جو نوکری چاکری تو نہیں

کرتے البتہ اس توقع پر کمر بستہ رہتے ہیں کہ کبھی جنگ ہو اور توپ چلے تو خوب لوٹیں۔ لڑائی یا جنگ ہی پر کیا منحصر ہے، ”بے لڑائی بھی، کسی کے کان کی بانی، کسی کے ناک کی نتھ، کسی کی بانہہ کا کڑا، موقع پایا اور مار لیا۔ اور اگر بے مرد کا گھر دیکھا، ان کی بہو بیٹی کے ساتھ حرام کیا۔ وہ بے چاری دہائی اور واویلا کر رہی ہیں، کوئی نہیں، جو سنتا ہے“۔ ۳۱

کیا اس زمانے میں ریاست اودھ کا انتظام واقعی ایسا ہی تھا جیسا کمبل پوش نے بیان کیا ہے یا اسے کمبل پوش کے مخصوص نجی و شخصی تجربات و تحفظات اور حالات و ترجیحات کے تناظر میں دیکھنا ضروری ہے۔ انیسویں صدی کے وسط کے لکھنؤ کی تاریخ پر نظر رکھنے والے اہل تحقیق کے لیے اس سفر نامے میں کئی امکانات موجود ہیں۔ دراصل یہ وہ زمانہ ہے جب انگریز بہادر، کمبل پوش جن کے حسن انتظام کے گن گاتے نہیں تھتے، اودھ کی زرخیز اور خوش حال ریاست تھتھانے کے منصوبوں کو آخری شکل دے رہے تھے۔ مغربی سیاست کا قدیمی، کار آزمودہ اور ابھی تک مؤثر ہتھیار پروپیگنڈا ہے۔ خاص طور پر انگریز قوم طویل المدت منصوبہ بندی کی عادی اور ماہر ہے اور یہی اس کی کامیابی کا راز ہے۔

ڈبلیو۔ ایچ۔ سلیمان (W.H. Sleeman) کی دو جلدوں پر مشتمل کتاب ”A Journey Through the Kingdom of Oude“ کم و بیش اسی دور میں ریاست اودھ کے احوال پر مبنی بیانیہ ہے۔ یہ سفر ۱۸۴۹ء۔ ۱۸۵۰ء کے دوران کیا گیا تھا اور اس کا مقصد یہ تھا کہ ریاست میں بدانتظامی اور بدعنوانی کے ایسے شواہد مہیا کیے جائیں جن کی مدد سے اودھ پر کمپنی کے تسلط کو جائز، عوام دوست اور منصفانہ ظاہر کیا جاسکے۔ اگرچہ سلیمان اودھ کی ریاست پر قبضہ جمالینے کو سیاسی مصالح کے خلاف سمجھتے تھے اور انھوں نے اس عمل کی حتی الوسع مخالفت بھی کی تھی لیکن ان کی یہ کتاب بلاشبہ اودھ پر ایسٹ انڈیا کمپنی کے ناجائز تسلط کا ایک وسیلہ بن گئی تھی ۳۲۔

اسی قسم کی ایک اور کتاب ایک گم نام مصنف کے حوالے سے ولیم نائٹن (William Knighton) نے بھی مرتب کی تھی جس کا عنوان تھا: *The Private Life of an Eastern King Together with Elihu Jan's Story or the Private Life of an Eastern Queen*۔ یہ کتاب کمبل پوش کے ممدوح نصیر الدین حیدر (ح۔

۱۸۲۷ء-۱۸۳۷ء) اور اس کے محل کے حالات پر مبنی ہونے کی دعوے دار ہے۔ کتاب کا مصنف اپنا نام اور شناخت ظاہر نہیں کرتا اور خود کو محل کا ایک عہدے دار ظاہر کرتے ہوئے، عوام کے مفاد میں ریاست کے حکمران کی کردار کشی کرتا ہے۔ ولیم نائٹن جیسا تجربہ کار انسان اس گم نام کتاب کو شائع کرنے کی جرأت رندانہ کا مرتکب ہوتا ہے اور یوں خود اپنے ہم وطنوں اور اعلیٰ طبقے کے ہندوستانیوں کو جو انگریزی پڑھنا لکھنا جانتے ہیں، ریاست کے حکمرانوں سے بددل و بدگمان کرنے کی کوشش کرتا ہے۔ اس کتاب کے مشمولات کی بنا پر یہ ثابت کیا گیا کہ ریاست اودھ پر کمپنی کا قبضہ ریاست کے عوام کے بہترین مفاد میں ہے نیز یہ کہ انھیں غیر اخلاقی، بدکردار حکمرانوں کے چنگل سے آزاد کرانا کتنا ضروری اور اعلیٰ کام ہے ۳۳۔

دوسری طرف جب اودھ پر قبضہ مکمل ہو چکا اور واجد علی شاہ معزول کر کے کلکتہ بھیج دیے گئے تو انھوں نے اپنا ایک اعلیٰ سطحی وفد، اپنی والدہ، بیٹی، ولی عہد اور بھائی کی قیادت میں ملکہ وکٹوریہ (ح- ۱۸۳۷ء-۱۹۰۱ء) کے حضور روانہ کیا۔ اس وفد میں واجد علی شاہ کی جانب سے مولوی مسیح الدین (م- ۱۸۸۱ء) کو مختار مقرر کیا گیا تھا جنھوں نے بادشاہ کا مقدمہ بڑی بے خوفی سے لڑا۔ جب وہ عوام اور پارلیمنٹ کی حمایت حاصل کرنے میں کامیاب ہو گئے تو ایک طرف تو ہندوستان میں ۱۸۵۷ء کی جنگ چھڑ گئی اور ہندوستانیوں کے انگریز عورتوں اور بچوں پر ڈھائے گئے مظالم کی کہانیاں گردش کرنے لگیں ۳۴ اور دوسری طرف انھی مذکورہ شواہد کی بنا پر واجد علی شاہ کی حکومت کی بدعنوانیوں پر مشتمل ایک بلیو بک (Blue Book) چھاپ کر تقسیم کر دی گئی۔ مولوی مسیح الدین نے اس بلیو بک کے جواب میں ایک کتاب انگریزی میں لکھی اور لندن سے طبع کروائی مگر انگریز سرکار نے اس کتاب کے تمام نسخے جلوا ڈالے ۳۵۔ کیوں نہ جلواتے، آخر پروپیگنڈے کا ہتھیار استعمال کرنے کی اجازت دشمنوں کو تو نہیں دی جاسکتی۔ انگریزوں سے بڑھ کر کسے معلوم ہو سکتا ہے کہ یہ ہتھیار کتنا کارآمد رہا ہے۔

یہ سب باتیں اپنی جگہ سچ اور درست ہیں لیکن سیاسی حقائق سے ہٹ کر دیکھیں تو معاشرتی اور سماجی سطح پر تصویر کا دوسرا رخ بھی قابل توجہ نظر آتا ہے۔ نوآبادیاتی عہد جہاں سیاسی اور معاشی استحصال اور ظلم و جبر کی مثال ہے، وہاں معاشرتی سطح پر اپنے اندر کئی مثبت اور تعمیری مضمرات

کا حامل بھی رہا ہے۔ بد قسمتی سے نوآبادیاتی ادوار کے مطالعے میں یک رخ اور انتہا پسندی کا رویہ غالب رہا ہے۔ کچھ محققین، اپنی ذہنی ایچ یا مخصوص نظریات کے تحت نوآبادیاتی نظام کی خامیوں اور ان کے بھیا تک نتائج پر نظر رکھتے ہیں اور ظاہر ہے کہ تاریخ کے صفحات میں ان کے لیے کافی مصالحہ موجود ہے۔ اور ٹینٹل ازم یا شرق شناسی کی تحریک کے رد عمل میں جو کچھ لکھا گیا ہے، وہ عموماً اسی ذیل میں آتا ہے۔ دوسری طرف کچھ حضرات جرأت کر کے مغرب کی خوبیوں اور احسانات کے گیت گاتے ہیں لیکن منفی پہلوؤں کو سرے سے نظر انداز کرتے ہیں۔

حقیقت یہ ہے کہ استعماری نظام نے صرف ہندوستان ہی نہیں، اپنی تمام نوآبادیات میں غلبہ و تسلط حاصل کرنے کے لیے ہر قسم کے ہتھکنڈے استعمال کیے۔ یہ بھی سچ ہے کہ ان کا اصل مقصد نوآبادیات پر اپنے قبضے کو طوالت بخشنا اور مفتوحہ علاقوں کا زیادہ سے زیادہ استحصال کرنا تھا۔ اگر انھوں نے یہاں کی خوش حالی کے لیے منصوبے بنائے، یہاں کے پس ماندہ اور ویران علاقوں کی تعمیر و ترقی کے لیے قربانیاں دیں، یہاں کی زبانوں اور ادبیات کو فروغ دینے کی کوشش کی اور یہاں معاشرتی اداروں کو منظم کیا، تو اس کا مقصد حصول ثواب نہ تھا۔ یہ تمام اقدامات ان کے اپنے مفادات کے تابع تھے۔ ان میں سے بیشتر اقدامات تو غلام سلطنتوں کے لیے زہر قاتل ثابت ہوئے لیکن کچھ اقدامات ایسے بھی تھے جنھوں نے نوآبادیاتی سلطنتوں پر نئے امکانات کے دروا کر دیے۔

صرف ہندوستان ہی کو پیش نظر رکھیں تو ایک نئی اور موثر زندگی کے کتنے ہی وسیلے اسی استعمار کے عطا کردہ ہیں۔ معاشرتی نظم و ترتیب کا کام، مغل سلطنت میں بھی عمرگی سے ہوتا تھا لیکن اس کا طرز قدیم اور اسی مناسبت سے سست روی کا شکار تھا۔ مغربی اقوام نے سائنس اور ٹیکنالوجی کی ترقی کے نتیجے میں ایک تیز رفتار اور موثر و منظم طرز حیات اپنایا تھا اور یہی ان کی سیاسی و عسکری برتری کا باعث بنا تھا۔ اسی نظام کو انھوں نے اپنے نوآبادیات میں نافذ کرنے کی کوشش کی۔ اسی کے نتیجے میں سیاسی و عسکری تسلط تو، ان کے حسبِ منشا، خود انھی کے پاس رہا لیکن معاشرتی تنظیم کا سلیقہ حسبِ استطاعت، مغلوب قوموں نے بھی سیکھ لیا۔ سڑکیں اور شاہراہیں، سرائیں اور مہمان خانے تو ہر دور میں حکمران بنواتے رہے لیکن بھاپ کا انجن، ریلوے، نہروں کے جال، بے آباد زمینوں کی منظم

آباد کاری، تار برقی اور ایسے کتنے ہی دوسرے نظام انھی غاصبوں کے عطا کردہ ہیں۔

یہ سب نظام مغربی تہذیب کے محض خارجی مظاہر ہیں۔ ان سب سے بڑھ کر قوت اور طاقت عطا کرنے والا ہنریہ تھا کہ کوئی قوم اپنی افرادی قوت کو کس طرح مستعد، ہشیار، قابل اور منظم بناتی ہے۔ افرادی تربیت میں اخلاقی پہلو بھی شامل تھے اور انتظامی امور کی موثر انجام دہی کا تصور بھی، جو کسی فرد کی شخصیت کا جوہر سمجھا جاتا تھا۔ ہو سکتا ہے کہ ان کے نظام اخلاق کے کچھ پہلو ایسے بھی ہوں جو ایک مذہبی معاشرے کے تصور اخلاق سے میل نہ کھاتے ہوں، لیکن مغرب نے افراد کے شخصی امکانات، ان کی خلقی استعداد کا اور ان کی نفسیاتی ضروریات کا ادراک کر کے انھیں اجتماعی و قومی مقاصد کے لیے استعمال کرنے کا ڈھنگ سیکھ لیا تھا۔ طویل المدت منصوبہ بندی، وقت کی پابندی، پیشہ ورانہ دیانت داری اور خلوص، محنت، فیصلہ سازی کے عمل میں ذاتی پسند ناپسند پر قواعد و ضوابط کی فوقیت، فرائض منصبی کی اہمیت، یہ وہ چند خصائص ہیں جن کی تربیت دے کر اور انھیں ایک نظام کی صورت میں نافذ کر کے مغرب نے اپنی افرادی قوت کو اپنا بہترین ہتھیار بنا لیا تھا اور یہی وہ خصائص تھے جن سے کم از کم انیسویں صدی تک ہندوستانی عوام کی اکثریت بے بہرہ ہو چکی تھی۔ بلکہ سچ تو یہ ہے کہ عوام تو اس دور میں کسی طور قابل غور ہی نہ تھے۔ ہر بات، ہر منصوبہ، ہر نظام خواص مرکز اور خواص پسند تھا اور خواص خود کو کسی بھی نظام کی پابندیوں میں جکڑنے کو تیار نہیں تھے۔

نوآبادیاتی عہد میں مغرب نے مغلوب قوموں کو اپنے مقاصد کے لیے استعمال کرنے کے لیے انھیں بھی سزا اور جزا کے موثر نظام کے ذریعے، اسی طریقہ کار کے مطابق تربیت دی۔ (بہی وجہ ہے کہ آج بھی مغرب کے تربیت یافتہ افراد ہر شعبے میں فائق و ممتاز سمجھے جاتے ہیں)۔ اس عمل کے نتیجے میں، یوسف کمل پوش جیسے چند ایک ہندوستانیوں کو مغربی نظام معاشرت کی خوبیوں کو قریب سے دیکھنے اور سمجھنے کا موقع ملا اور وہ اس نظام کی چکا چوند سے اس قدر متاثر ہو گئے کہ اس کی کمزوریوں کی طرف نگاہ نہ کر سکے۔

آج کے اس مابعد نوآبادیاتی دور میں اس بارے میں غور و فکر کرنا ایک مختلف نوعیت کی سرگرمی ہے لیکن انیسویں صدی کے وسط میں ہندوستانی عوام، مغربی اقوام کے بارے میں کیا سوچتے تھے، ان کے طرز حیات اور بودوباش کے بارے میں کیا نقطہ نظر رکھتے تھے، ہندوستان اور مغربی

معاشرے کے درمیان تقابل کی نوعیت کیا تھی، ان تمام سوالوں کے جواب حاصل کرنے کے لیے کمل پوش کے اس سفر نامے کا مطالعہ بہت اہمیت رکھتا ہے۔ کمل پوش کی اہمیت کا ایک پہلو تو یہ ہے کہ وہ اٹھارویں صدی سے انیسویں صدی کے نصف اول تک کے عرصے میں یورپ جانے والے دیگر ہندوستانیوں (جن میں زیادہ تر مسلمان شامل تھے) کی نسبت ایک مختلف معاشرتی پس منظر کا حامل تھا۔ وہ نہ تو انیسویں صدی کے پہلے دوسالوں میں یورپ جانے والے ابوطالب اصفہانی کی طرح کسی ریاست کا نواب یا جاگیر دار تھا، نہ مرزا اعتمام الدین یا منشی اسماعیل کی طرح کسی انگریز کا منشی جو اسے ہندوستانی زبانیں سکھانے پر مامور ہو اور نہ نواب عبدالکریم کی طرح کسی سفارتی وفد کا رکن، جو انگریزوں سے اپنے مفادات کے تحفظ، اقتدار کی بھیک یا دشمنوں کی ذلت کا مطالبہ یا منصوبہ منظور کرانے انگلستان پہنچا ہو۔ وہ تو ایک رند مشرب، آزاد رو، فقیر صفت، بے باک اور تجسس طبیعت کا مالک شخص تھا۔ حیدرآباد اس کا وطن خاص تھا، جہاں سے وہ پھرتا پھرتا لکھنؤ پہنچا اور اس دور کے دستور کے مطابق ایک انگریز فوجی افسر کی وساطت سے، جو محض ایک کپتان تھا، اودھ کی شاہی فوج کے رسالہ سلیمانہ میں پہلے جمعہ دار کے طور پر بھرتی ہوا اور پھر جلد ہی ترقی پا کر صوبے دار ہو گیا۔ اس کے بعد وہ فوجی نوکری سے دو سال کی رخصت منظور کروا کے، یورپ کی سیر کو نکل کھڑا ہوا۔ اس سفر کے مقاصد اس نے خود اپنی زبانی صرف اتنے ہی بیان کیے ہیں:

ناگہاں شوق تحصیل علم انگریزی کا دامن گیر ہوا۔ بہت محنت کر کے تھوڑے دنوں میں اسے حاصل کیا۔ بعد اوس کے بیشتر کتابوں تواریخ کی سیر کرتا، دیکھنے حال شہروں اور راہ و رسم ملکوں سے محفوظ ہوتا، اک بارگی سنہ اٹھارہ سو چھتیس عیسوی میں دل میرا طلب گار سیاحی جہان، خصوص ملک انگلستان کا ہوا۔ شاہ سلیمان جاہ سے اظہار کر کے رخصت دو برس کی مانگی۔ شاہ گردوں بارگاہ نے بصد عنایت و اکرام اجازت دی۔ عاجز تسلیمات بجالایا اور راہی منزل مقصود کا ہوا۔ ۳۶

اس بیان سے تو صرف یہ ظاہر ہوتا ہے کہ تاریخ کی کتابیں پڑھنے اور انگریزی زبان سیکھنے کے بعد، من

کی موج میں بہتا بہتا کمبل پوش انگلستان جا نکلا۔ کوئی انگریز مسافر رفیق سفر کے طور پر اس کے ساتھ نہ تھا۔ انگلستان میں بھی اس کی سرگرمیاں سیاسی یا معاشی نوعیت کی نہ تھیں اور اس بیان پر یقین نہ کرنے کی بظاہر کوئی وجہ نظر نہیں آتی کہ وہ پہلا سیاح تھا جو محض ذوق سفر کی تسکین کے لیے انگلستان روانہ ہوا۔ ۱۷۹۹ء میں یورپ جانے والے ابوطالب اصفہانی بھی بظاہر کسی خاص مقصد کے بغیر اس سفر پر روانہ ہوئے تھے لیکن ان کا تعلق طبقہ اشرافیہ سے تھا اور ان کی دلچسپیوں اور سرگرمیوں کی نوعیت مختلف تھی۔ کمبل پوش تو عوام الناس میں سے ایک تھا۔ اس کے پاس نہ تو خاندانی شجرہ نسب کی سیڑھی تھی، نہ علمی و ادبی میدان میں شہرت و مقبولیت کی سند۔

انگلستان کی معاشی و معاشرتی ترقی اس کے لیے ایک طلسم کدے سے کم نہ تھی۔ وہ ولایت کی ہر بات سے متاثر ہوا۔ وہاں کے باشندوں کے عمومی اخلاق، مرد و زن کی مساوات اور عورتوں کی معاشی ترقی میں شرکت، روزمرہ امور میں تنظیم و ترتیب، سڑکوں کے کنارے جلتے ہوئے لیمپ، پیدل چلنے والے راہ گیروں کے لیے فٹ پاتھ، بانگوں اور روشوں کی تازگی، فوارے اور مجسمے، مکانوں کی تعمیر میں یکسانی اور ترتیب و تنظیم کا اہتمام، گلی کوچوں کی صفائی ستھرائی، تزئین و آرائش، یتیم اور لاوارث بچوں کے لیے قائم ادارے، حتیٰ کہ گم راہ ہو کر بے گھر ہو جانے والی خواتین کے لیے بھی ٹھکانے کا بندوبست، مومی مجسموں کا عجائب گھر، ناچ گھر، سینما، تفریح کے مواقع، یہ سب کچھ کمبل پوش کو مبہوت و متاثر کرتا ہے اور وہ قدم قدم پر یورپ کے معیار زندگی کا مقابلہ ہندوستان سے کرتا ہے۔ یہ تقابلی اسے کڑھنے اور اپنے ہم وطنوں کی جہالت، پس ماندگی اور فکری افلاس کے ماتم کے سوا کچھ نہیں دیتا۔ ایک دلچسپ بات یہ ہے کہ جن دنوں کمبل پوش نے انگلستان کا سفر کیا، کم و بیش انھی دنوں میں ایک فرانسیسی مفکر اور سیاست دان Alexis de Tocqueville (۱۸۰۵-۱۸۵۹ء) بھی انگلستان پہنچا اور اپنے سفر کے تاثرات بیان کیے۔ مگر اسے انیسویں صدی کے نصف اول کے انگلستان میں انقلاب کی آہٹ سنائی دی اور اس نے طبقاتی امتیازات کو شدت سے محسوس کیا۔ انگلستان کے بارے میں اس کے مشاہدات و تجربات کمبل پوش کے مشاہدات سے بالکل مختلف اور برعکس تھے ۳۷۔ اس تقابلی مطالعے سے انیسویں صدی کے ہندوستان کی عمومی ذہنی سطح کو سمجھنے میں مدد مل سکتی ہے اور ایشیائی اور یورپی ذہن کے درمیان فرق کی نوعیت محسوس کی جاسکتی ہے۔

کمبل پوش کے مشاہدات یورپ کے حوالے سے ایک اور اہم سوال پیدا ہوتا ہے۔ کمبل پوش کا تعلق حیدرآباد سے تھا۔ حیدرآباد ایک خوش حال مسلمان ریاست (۱۷۲۴-۱۹۴۸) کا دارالحکومت تھا۔ ۱۷۹۸ء میں یہ ریاست ایسٹ انڈیا کمپنی سے ایک معاہدے کے نتیجے میں Princely State قرار پائی تھی۔ حیدرآباد تہذیبی اور ثقافتی سرگرمیوں کا ایک اہم مرکز رہا تھا۔ عوام امن و اطمینان اور سکون و آسائش کی زندگی بسر کرتے تھے۔ کمبل پوش نے اپنا بچپن اسی شہر میں گزارا ہے تو یقیناً وہ ایک خوش حال ہندوستانی معاشرے کے امکانات کا شاہد رہا ہوگا۔ پھر حیدرآباد سے نکل کر وہ مختلف علاقوں میں گھومتا رہا، جن میں عظیم آباد، ڈھاکہ، گورکھ پور، اکبر آباد اور شاہجہاں آباد جیسے آبادی پر رونق شہر شامل ہیں۔ دلی میں اس کے قیام اور سرگرمیوں کا ایک اشارہ معروف صوفی قلندر سید غوث علی شاہ کے ملفوظات پر مبنی تذکرہ غوثیہ میں ملتا ہے جس کی تفصیل ڈاکٹر اکرام چغتائی صاحب نے تاریخ یوسفیہ مقدسے میں بیان کی ہے ۳۸۔ اگر یہ مان لیا جائے کہ تذکرہ غوثیہ میں مذکور کمبل پوش اور اردو کا پہلا سفر نامہ نگار یوسف خان کمبل پوش ایک ہی شخصیت ہے، تو معلوم ہوتا ہے کہ وہ دہلی میں کافی عرصہ قیام پذیر رہا۔ دہلی مغل حکومت کا پایہ تخت ہی نہیں، مغلی تہذیب و تمدن کا گہوارہ بھی تھا۔ مغلوں کی تعمیر کردہ عالی شان عمارتیں، باغات، محلات اور حویلیاں اس شہر اور اس کے گرد و نواح میں بکھری ہوئی تھیں لیکن اس کے باوجود کمبل پوش کو ہندوستان بھر میں کوئی ایسی شے نظر نہیں آتی جو انگلستان کی تمدنی زندگی کی برابری کر سکے۔ وہ یورپ کے معاشرے سے غیر معمولی طور پر متاثر ہوتا ہے۔

کیا کمبل پوش کا نقطہ نظر یک طرفہ اور صرفاً جانب دارانہ تھا؟ کیا اس نے جان بوجھ کر خود اپنے وطن کی تضحیک اور غیروں کی تحسین کا التزام کیا؟ عصر حاضر کی صحافتی زبان میں کیا وہ کسی ’بیرونی ایجنڈے‘ پر عمل پیرا تھا؟ کمبل پوش کے اغراض و مقاصد کے بارے میں خارجی شواہد تو ابھی تک دستیاب نہیں ہیں البتہ اس کی تحریر پڑھ کر مجموعی طور پر یہ تاثر قائم ہوتا ہے کہ وہ اپنے ہم قوموں کی ذہنی و فکری پستی پر فریاد کناں ہے۔ اسے دکھ ہے کہ مغربی اقوام نے اپنی ذہانت اور محنت سے زندگی کو جو معیار اور قدر عطا کر دی ہے، اس کے اپناے وطن اس کے تصور سے بھی محروم ہیں۔ جگہ جگہ وہ مغرب کا موازنہ ہندوستان سے کرتا ہے اور ایسا کرتے ہوئے اس کے لب و لہجے میں یہ حسرت اور تمنا صاف جھلکتی دکھائی دیتی ہے کہ کاش اس کے اہل وطن بھی سیاست و معاشرت کے ان فریونوں سے واقف

ہوتے جنھوں نے مغرب کے اندازِ زیست کو رعنائی اور بلندی عطا کر دی ہے۔

پہلے سفر نامے میں نظر آنے والی ذہنی فضا کا دوسرا رخ اس کے دوسرے سفر نامے میں دکھائی دیتا ہے۔ یہ دوسرا سفر نامہ بھی اسی ذہنی پس منظر میں لکھا گیا ہے۔ اب وہ سیر مغرب سے واپس آچکا ہے اور اودھ اور اس کے گرد و نواح کی حالت اسے اور بھی عبرت آموز اور روح فرسا نظر آتی ہے۔ وہ جس طرف بھی نظر ڈالتا ہے، اسے بے انتظامی، لاقانونیت، بد اخلاقی اور بد تہذیبی نظر آتی ہے۔ اس نے اپنے سفر نامے میں جن علاقوں کا احوال بیان کیا ہے وہ ریاستِ اودھ کے مرکزی شہر نہیں، بلکہ مضافاتی دیہات اور قصبے ہیں، جہاں جنگل کا قانون چلتا ہے۔ طاقت ہی وہاں جینے کا اصل اصول ہے۔ یہ نہیں کہ انفرادی سطح پر انسانیت، ہمدردی، اخلاق اور تہذیب و شائستگی کی مثالیں ناپید ہیں۔ ذاتی سطح پر تو شجاعت و حمیت بھی تھی اور غیرت و دین داری بھی، روشن خیالی و رواداری بھی تھی اور سخاوت و دریا دلی بھی۔ لیکن ان سب کا دار و مدار فرد کی اپنی ترجیح پر تھا۔ کبل پوش جس بات کا رونا روتا ہے، وہ ملکی، قومی یا حکومتی سطح پر ایسے نظام کی عدم موجودگی ہے جو ہر شخص کو عزت اور شائستگی سے جینے کا موقع ہی نہیں فراہم کرتا بلکہ اس کا پابند بھی کرتا ہے۔ ایک ایسا نظام جس کے تحت معاشرتی سطح پر انصاف اور مساوات محض حکمران کی ذاتی صوابدید پر منحصر نہ ہو بلکہ ایک مستقل نظام کی صورت میں جاری و ساری رہے۔ اور یہی وہ بنیادی کمزوری تھی جس نے ہندوستان کو مغربی استعمار کا ترنوالہ بنانے میں بنیادی کردار ادا کیا۔ مغلوں کے دورِ عروج میں معاشرتی نظام خواہ کچھ بھی رہا ہو لیکن کم از کم انیسویں صدی کے نصف اول تک تو صورت حال خاصی ابتر تھی۔ کبل پوش نے اس صورت حال کی چشم دید گواہی دی ہے۔ وہ بار بار لوگوں کی بے عقلی اور بد نظمی پر، سپاہیوں کی ظالمانہ حرکتوں پر، ریاست کی بے انتظامی پر چڑتا ہے۔ اس کے اندر ایک انقلابی، ایک باغی کی روح پکارتی ہے۔ وہ جب سپاہ کی شان و شوکت اور کثرت کا حال بیان کرتا ہے تو ان محتاجوں اور فقیروں کو بھی یاد کرتا ہے جو نانِ شبینہ کے لیے ترس رہے تھے۔ کبھی کبھی تو موسم کے شدائد کا حال بھی اس انداز سے رقم کرتا ہے کہ عبرت کا سامان بن جاتا ہے۔

تاہم اس دوسرے سفر نامے کے حوالے سے ایک اور بات بھی قابلِ غور ہے۔ اس تحریر کے ابتدائی حصے میں تو مصنف کا مقصد صرف یہی معلوم ہوتا ہے کہ وہ اودھ کی ریاست کی بد انتظامی،

عہدے داروں کی لوٹ مار اور عوام کی بد حالی و کس مپرسی کا حال بیان کرے اور اس کے مقابلے میں انگریزی سرکار کے حسن انتظام اور تدبیر و منصوبہ بندی کی تعریف کرے۔ خاص طور پر سرکاری فوج کی دیدہ دلیری، لوٹ کھسوٹ اور ہتھیاروں کے زور اپنے ہی علاقے کے عوام کا استحصال کرنے پر وہ اسے کڑی تنقید کا نشانہ بناتا ہے لیکن تقریباً تیس چالیس صفحات رقم کرنے کے بعد وہ اس مقصد سے غافل نظر آتا ہے اور لکھنؤ کے شاہی دربار اور عہدے داروں کے جاہ حشم کے حال، شاہ اودھ، واجد علی شاہ کی شان و شوکت، لکھنؤ شہر کی تزئین و آرائش اور کھیل تماشوں کے بیان میں مگن ہو جاتا ہے۔ واجد علی شاہ اور اس سے پہلے کے تمام شاہان اودھ سے اس کی عقیدت ڈھکی چھپی نہیں رہتی۔ وہ کہیں بھی شاہان اودھ پر تنقید نہیں کرتا بلکہ نہایت نیاز مندی اور محبت سے ان کا تذکرہ کرتا ہے۔

بہر حال یہ سفر نامہ ہندوستان کے طول و عرض میں جاری و ساری صورت حال کے ادراک اور اس کے کثیر الجہت پہلوؤں کے مطالعے کا بہترین اور بنیادی ماخذ ہے۔ خاص طور پر اودھ کی ریاست کے درباری ماحول سے دور، مفلس دیہاتیوں کی بیچارگی اور بے بسی کی تصویر دکھاتا ہے اور ریاستی مملداری کے غیر موثر ہونے کا ثبوت پیش کرتا ہے۔ اگرچہ اس بد انتظامی کی ایک وجہ یہ بھی بیان کی جاتی ہے کہ ایسٹ انڈیا کمپنی کے عہدے داروں نے سازشوں، ریشہ دوانیوں اور مکر و فریب کا ایسا جال بچھا رکھا تھا جس میں الجھ کر حکم ران اپنی رعایا کی فلاح و بہبود سے بے خبر ہو گئے تھے۔ اس بات میں بھی صداقت ہوگی لیکن اس کے باوجود ہندوستانی حکم رانوں کو اس زوال کی ذمہ داری سے بری نہیں رکھا جاسکتا جن کی ترجیحات میں اولیت اپنے اقتدار کو قائم رکھنے اور اس کے لیے ہر حربہ استعمال کر گزرنے کی عادت کو حاصل تھی۔ عیش و عشرت اور ”انتظامی بد اخلاقی“ اپنے عروج پر تھی۔ منصوبہ بندی کا فقدان، وقتی اور ہنگامی ضروریات کے تحت فیصلہ سازی کا عمل اور گہری بصیرت و حکمت کا فقدان بھی اس زوال کا اتنا ہی ذمہ دار ہے۔ ان حکمرانوں میں محض اودھ ہی نہیں، دیگر ریاستوں کے حکمران بھی، بلا تمیز مذہب و مسلک، برابر کے شریک رہے ہیں۔ اس سفر نامے کا مطالعہ یہ واضح کرتا ہے کہ ہندوستان کی غلامی کی ذمہ داری صرف نوآبادیاتی طاقتوں ہی پر ڈال دینا کافی نہیں۔ خود ان نوآبادیات کے عوام کو بھی اب اپنی کمزوریوں اور کوتاہیوں کا تجزیہ کرنا ہوگا اس لیے کہ ہندوستان اور پاکستان جیسے ممالک میں سماجی نظام کی حد تک معاملات بہتر ہونے کی بجائے رو بہ زوال

ہیں۔ ماضی کی صورت حال کو سمجھ کر حال اور آئندہ کی منصوبہ بندی میں مدد مل سکتی ہے۔
 سانی اعتبار سے بھی اس سفر نامے کا مطالعہ اردو زبان کے ارتقائی مراحل کو سمجھنے کے لیے بہت اہمیت رکھتا ہے۔ یہ وہ دور تھا جب اردو زبان کی معیار بندی کا کام بالکل ابتدائی مراحل پر تھا اور یہ کام بھی غالب قوم یعنی انگریزوں کے ہاتھوں ہی ہو رہا تھا۔ عوام علمی و ادبی زبان کے طور پر ابھی تک فارسی سے مانوس تھے۔ تاہم اردو کا چلن تیزی سے عام ہو رہا تھا۔ کبیل پوش نے اس سفر نامے میں جو زبان استعمال کی ہے وہ انیسویں صدی کے طرزِ املا و انشا کے مطابق ہے۔ اس املا کی نمایاں خصوصیات یہ ہیں:
 الف۔ دو یا زیادہ الفاظ کو ملا کر لکھنا، جیسے: انسانکو (انسان کو)، فتحعلیخان (فتح علی خان)، فوجوں کے (فوجوں کے)، اوسوقت (اوس وقت)۔

ب۔ یائے معروف و مجهول میں تیز نہ ہونا، جیسے: ہونی لگی (ہونے لگے)، گئی (گئے)، کیہ (کیے)، سرائی (سرائے)۔

ج۔ ہائے مخلوط (دو چشمی ھ) کی جگہ ہائے کہنی دار کا استعمال، جیسے: گہورا (گھوڑا)، کوٹھی (کوٹھی)، مجھکو (مجھ کو)۔

د۔ املا کا قدیم انداز جو اب متروک ہو چکا ہے، جیسے تیار کو طیار، مع کو معہ، کوچ کو کوچ، فار کو فر، گڑھی کو گڈھی، پہنچا کو پونچھا، چیلہ کو چیلہ، بارود کو باروت، کھانے کو گھانے، ان کو، اس کو، اس نے کی بجائے اونکو، اوسکو، اوسنے وغیرہ۔ اسی طرح جملوں کے درمیان ”اور“ کے لیے ”و“ کا استعمال، لیکن کی بجائے لاکن، ہوا کو ہویا اور برائے کو بنا کر لکھنا عام تھا۔

ر۔ نحوی ساخت میں قواعد و ضوابط اور یکسانی سے انحراف، جس کے نتیجے میں پیچیدہ جملے نظر آتے ہیں مثلاً: ”بسبب آمد جناب لاٹ صاحب بہادر، طیاری سڑکوں کی لکھنؤ سے تابہ کان پور معرفت راجا غالب جنگ بہادر کی کہ وہ خود مع خیمہ وقتات فروکش تھے، درستی ہو رہی تھی“۔

اسلوب کے اعتبار سے سفر نامہ کسی نمایاں مقام کا حامل نہیں۔ بیشتر مقامات پر تو تحریر کا انداز محض بیانیہ ہے لیکن کہیں کہیں خوش مزاجی اور شگفتگی لطف دیتی ہے۔ البتہ غالب انداز طنزیہ و استہزائیہ ہے۔ کہیں کہیں فلسفیانہ خیالات کا اظہار بھی ملتا ہے۔

خیال کیا میں نے کہ جو شخص ہے سو آفات دنیوی میں گرفتار، طمع دنیا کو چھوڑا نہیں جاتا ہے اور ہر روز زیادہ طلبی میں اوقات اپنی کو تلف کر رہا ہے۔ افسوس صد افسوس انسان اگر خیال کرے تو کچھ بھی نہیں، فقط معما معلوم ہوتا ہے۔ مثل خواب کے ہے کہ دیکھنے اپنے کو بادشاہ خواب میں اور ہے بہت محتاج۔ جس وقت آنکھ کھل گئی، دیکھا کچھ بھی نہیں۔ نہ تخت ہے نہ تاج شاہی، نہ ملک ہے، فقط اب تن تنہا، اور غلبہ بھوک کا ہے۔ لاچار اٹھ کر گیا اور گھر، مانگ کے لایا، تب نوش کیا۔ اس وقت ہوش و حواس درست ہوئے۔ تب یقین آیا کہ خواب ہے۔ کچھ نہیں۔ یہی حال اس دار ناپائیدار کا ہے۔ ۳۹۔

اس سفر نامے کی زبان و بیان کا موازنہ تاریخ یوسفی سے کیا جائے تو محسوس ہوتا ہے کہ یہ تحریر نظر ثانی کی محتاج ہے۔ پہلی کتاب کے مسودے کو چھپنے سے پہلے یقیناً خود مصنف نے اور شاید کسی اور نے بھی چھان بھنگ کر، خوب سنوارا ہوگا۔ لیکن ہوسکتا ہے کہ یہ دوسرا قلمی نسخہ مصنف نے خود لکھا ہو اور ابھی اس کی تراش خراش کا عمل باقی ہو۔ تحریر کہیں کہیں بے ربط ہو جاتی ہے۔ کئی مقامات پر الفاظ مکرر لکھے گئے ہیں، املا میں بھی یکسانی نہیں ہے۔ ایک بات یقینی ہے کہ اس مسودے کو صاف کر کے دوبارہ لکھا گیا ہے کیوں کہ ایک مقام پر ایک طویل اقتباس مکرر لکھا ہوا مل جاتا ہے۔ تاریخ یوسفی کی نسبت اس تحریر میں، چند ایک اقتباسات کے علاوہ، زبان کی چاشنی نہیں ملتی لہذا ادبی اعتبار سے اس نسخے میں خامہ غالب کی سی معجز بیانی تلاش کرنا عبث ہے۔ یہ کسی شاعر یا ادیب کی تحریر نہیں، ایک من موعی فوجی افسر کا بیانیہ ہے۔ اس تحریر کا بنیادی مقصد لذت کلام نہیں، ترسیل معلومات اور اظہار خیالات ہے۔ مصنف اپنے قلب و نظر کی وارداتوں میں کسی کو شریک کرنا چاہتا ہے اور اس مقصد میں وہ پوری طرح کامیاب رہا ہے۔ اس سفر نامے کی ادبی اہمیت تو محض تاریخی ہی ہوگی، لیکن اس کی معاشرتی اور تاریخی اہمیت سے انکار نہیں کیا جاسکتا۔

اس جلد خطی نسخے میں مصنف کی ایک رنگین روغنی تصویر بھی موجود ہے جس میں مصنف کے چہرے پر

گھنی سیاہ ڈاڑھی اور مونچھیں ہیں اور سر پر پگڑی ہے۔ یہ تصویر اس سے پہلے کسی اور کتاب میں شائع نہیں ہوئی۔ روزی لوہین جوز نے بھی اپنی کتاب میں کمبل پوش کی ایک تصویر کا ذکر کیا ہے۔ وہ لکھتی ہیں: ۴۰

He set out for Calcutta, 'seat of [British] Government', where he spent six months before embarking on the *Isabella* on 30 March, 1837. During this period, he had a minature portrait, painted of himself, almost certainly by the artist and author Colesworthy Grant, which was later given to George Derusett. Grant subsequently included a drawing of Kamblaposh in his *Sketches of Oriental Heads* published in 1850, where he is described as 'Eusuph Khan Soobadar. A Pathan. native of Hyderabad Dekhum'.

تاہم وہ حاشیے میں یہ بھی درج کرتی ہیں کہ مذکورہ تصویر، حیثیت دیوان (Janet Dewan) کی ملکیت ہے جو یوسف خان کے چہرے پر مشتمل ہے۔ اس تصویر کی پشت پر یہ الفاظ درج ہیں:

C. Grant to Eusuph Khan, Calcutta, 23 November, 1836.

اس کے علاوہ تصویر کی پشت پر گرانٹ خاندان کے تین افراد کے دستخط درج ہیں جن میں سے ایک وہ صاحب بھی ہیں جنہوں نے کمبل پوش کی تجویز پر نصیر الدین حیدر کے دربار میں لائبریرین کے عہدے کے لیے درخواست دی تھی۔ ۴۱

ان تفصیل سے معلوم ہوتا ہے کہ روزی جوز نے جس تصویر کا حوالہ دیا تھا، وہ کوئی اور ہے۔ اس خطی نسخے میں رکھی گئی یہ تصویر نسبتاً بعد کی معلوم ہوتی ہے جس میں مصنف کی عمر ۳۵ سے چالیس برس کے لگ بھگ دکھائی دیتی ہے اور اس نے قیمتی اور پر تکلف پوشاک پہن رکھی ہے۔ ڈاڑھی اور مونچھیں ویسی ہی ہیں جیسی تاریخ یوسنی کے سرورق پر دیے گئے خاکے میں دکھائی دیتی ہیں تاہم صاحب تصویر یا مصور کا نام درج نہیں ہے۔

یہ مکمل متن مع حواشی و تعلیقات جدید املا میں مرتب کیا گیا ہے اور مصنف کی تصویر اور قلمی نسخے کے عکس کے ساتھ کتابی صورت میں کوآپراپبلی کیشنز لاہور سے شائع ہو چکا ہے۔

حواشی

۱۔ رابرٹ کیتھ پر (تاریخ یوسفی، مرتبہ محمد اکرام چغتائی، نکل نوآبادیاتی عہد کی اہم شخصیتوں میں شمار ہوتے ہیں۔ انہوں نے ۱۸۲۰ میں بمبئی سول سروس میں شمولیت اختیار کی اور اعلیٰ عہدوں پر فائز رہے۔ ۱۸۲۷ء میں وہ سندھ میں سر چارلس نیپئر (Charles Napier-۱۷۸۲-۱۸۵۳ء) کے جانشین ہوئے اور ۱۸۵۴ میں ملازمت سے ریٹائر ہوئے۔ بک لینڈ (Buckland) *Dictionary of Indian Biography* (لندن: ۱۹۰۵ء)، ص ۳۲۳۔ یہ وہی پرنگل ہیں جن کا ذکر تاریخ یوسفی میں کئی مقام پر آیا ہے۔ تاہم تمام مطبوعہ متون میں انہیں ”پرنگل“ لکھا گیا ہے۔ پرنگل کمبل پوش کے محسنوں میں سے ایک تھے۔ کمبل پوش نے اپنے سفر نامہ انگلستان میں یورپ سے واپسی کے سفر کے دوران قلعہ جبرالٹر کے مقام پر پرنگل صاحب سے اپنی اچانک ملاقات کا ذکر ان الفاظ میں کیا ہے: ”ناگاہ پرنگل صاحب میرے دوست نظر آئے۔ ولایت سے ہندوستان آئے تھے۔۔۔۔۔ پرنگل صاحب سے اور مجھ سے فقط شناسائی تھی نہ رتبہ اتحاد و فرط دوستی۔ پاس شناسائی سے انہوں نے مجھ کو چھڑایا۔ ہندوستان میں ایسی محبت اپنے ہم جنسوں سے کوئی نہیں کرتا۔ میں جب تک دم میں دم رکھتا ہوں، دم شکرگزاری ان کی کا بھرتا ہوں۔“ (ص ۱۰۸) اس ملاقات کے بعد ان کا ذکر بار بار آتا رہا۔

۲۔ انیسویں صدی میں اس کتاب کے عجائبات فرنگ کے عنوان سے دو ایڈیشن شائع ہوئے (منشی نول کشور، ۱۸۷۳ء، ۱۸۹۸ء)۔ بیسویں صدی میں دو محققین، ڈاکٹر مظفر عباس (لاہور: مکتبہ عالیہ، ۱۹۸۲ء) اور پروفیسر تحسین فراقی (لاہور: مکہ بکس، ۱۹۸۳ء) نے اس کے متن پر حواشی اور مقدمے لکھ کر اسے از سر نو مرتب کیا اور اس کا تحقیقی اور تنقیدی مطالعہ بھی کیا۔ اکیسویں صدی میں ڈاکٹر اکرام چغتائی نے اس کتاب کو تاریخ یوسفی (لاہور: سنگ میک پبلی کیشنز، ۲۰۰۴ء) کے عنوان کے تحت از سر نو مرتب کیا اور اس کے اولین ایڈیشن (دہلی: ۱۸۴۷ء) کی عکسی نقل بھی شائع کی۔ بعد ازاں ہندوستان میں ڈاکٹر مظہر احمد نے مؤرخانہ کرداروں کتابوں کو پیش نظر رکھتے ہوئے، اختلاف نسخ کی وضاحت اور ایک طویل مقدمے سمیت، اس کتاب کا مکمل متن، تاریخ یوسفی المعروف بہ عجائبات فرنگ کے عنوان سے دہلی سے شائع کیا (دہلی،

- ۱۲- (۲۰۱۲ء)۔
- ۳- محمد اکرام چغتائی، پیش لفظ، تاریخ یوسسفی (لاہور: سنگ میک پبلی کیشنز، ۲۰۰۴ء)، ص ۱۱۔
- ۴- اس سفر نامے کا ذکر جن اہم انگریزی کتابوں میں ہوا ہے، ان میں سے چند ایک یہ ہیں:
- مائیکل ایچ۔ فشر (Michael H. Fisher)، *Counterflows to Colonialism: Britian 1600-1857 Indian Travellers and Settlers in Idian Muslims Perceptios of*، (۲۰۰۴ء)، گلکشاں خان، *the West durig the Eighteenth Century* (کراچی: اوکسفرڈ یونیورسٹی پریس، ۱۹۹۸ء)، لولین جونز (Rosie Llewellyn-Jones)، *Engaging Scoundrels: True Tales of Old Lucknow* (نئی دہلی: اوکسفرڈ یونیورسٹی پریس، ۲۰۰۰ء)۔
- معاصر تصانیف، جن میں اس کتاب کا تذکرہ آیا ہے، ان کا مفصل تذکرہ محمد اکرام چغتائی صاحب نے اپنے پیش لفظ میں کر دیا ہے۔ دیکھیے، چغتائی، ص ۱۳-۲۵۔
- ۵- یوسف خان کمل پوش، تاریخ یوسسفی، مرتبہ محمد اکرام چغتائی (لاہور: سنگ میک پبلی کیشنز، ۲۰۰۴ء)، ص ۵۳۔
- ۶- سید محسن علی، سدراپا نسخن (لکھنؤ: نول کشور، ۱۸۷۵ء)، ص ۸۲۔
- ۷- تحسین فراقی، ص ۵۱۔
- ۸- مائیکل ایچ۔ فشر، ص ۳۰۹۔
- ۹- روزی لولین جونز (Rosie Llewellyn-Jones)، "Indian Visitors to England"، مشمولہ *Engaging Scoundrels: True Tales of Old Lucknow*، ص ۸۶۔
- ۱۰- ایضاً، ص ۹۹۔
- ۱۱- جوزف جوہانس کے بارے میں تفصیل کے لیے دیکھیے، متن کا حاشیہ نمبر ۲۸۔
- ۱۲- بحوالہ اندرونی سرورق، عجائبات فرنگ (لکھنؤ: نول کشور، ۱۸۷۳ء)۔
- ۱۳- روزی لولین جونز نے پہلی طباعت کا عنوان "سفر یوسف" تحریر کیا ہے۔ یہ عنوان اس کی پہلی

- اشاعت کے سرورق پر انگریزی عنوان کے تحت شائع ہوا تھا۔ محمد اکرام چغتائی صاحب کی تحقیق کے مطابق اس دور کے اخبارات و جرائد میں اس کتاب کا ذکر مختلف ناموں ہوتا رہا، جیسے سفر کمل پوش یا سیر یوسسفی وغیرہ۔ (پیش لفظ، تاریخ یوسسفی، ص ۱۱)۔
- ۱۴- روزی لولین جونز (Rosie Llewellyn-Jones)، ص ۹۹۔
- ۱۵- گارسیں دتاسی، خطبات گارسیں دتاسی از ۱۸۵۰-۱۸۶۹ء (دکن: انجمن ترقی اردو، اورنگ آباد، ۱۹۳۵ء)، ص ۳۱۸-۳۱۹۔
- ۱۶- انڈین میل کا پیر، ۲۳ ستمبر، ۱۸۶۱ء کا یہ شمارہ برٹش لائبریری لندن میں موجود ہے اور اس کا متعلقہ اقتباس چغتائی صاحب نے بھی اپنے پیش لفظ میں نقل کر دیا ہے۔ دیکھیے، چغتائی، پیش لفظ، تاریخ یوسسفی، ص ۴۲-۴۳۔
- ۱۷- ان کے معاصر تذکرہ نگاروں میں سے عبدالغفور ستاخ اور سید محسن علی نے انھیں آتش کا شاگرد قرار دیا ہے لیکن راقم الحروف کو اسی لائبریری سے لکھنؤ کے شعر کا ایک تذکرہ ملا ہے جو ۱۸۵۶ء اور ۱۸۸۷ء کے دوران میں لکھا گیا ہے اور اس میں کمل پوش کا ذکر نہیں۔ اس سے معلوم ہوتا ہے کہ وہ اپنے عہد میں شاعر کے طور پر زیادہ معروف نہیں تھے۔ محسن نے اپنے تذکرے میں ان کے بارے میں یہ جمل معلومات فراہم کی ہیں، "یوسف خان ولد رحمت خان غوری۔ باشندہ لکھنؤ۔ شاگرد خواجہ حیدر علی آتش۔" (محسن، ص ۸۲) ناصر نے بھی صرف اتنا لکھا ہے، "خوش تقریر، شیریں بیان، یوسف خان یوسف، شاگرد آتش"، بحوالہ محمد انصار اللہ، مرتب جامع التذکرہ، جلد سوم (نئی دہلی: قومی کونسل برائے فروغ اردو زبان، ۲۰۰۷ء)، ص ۹۳۱۔ لیکن یہاں اس سوال سے صرف نظر نہیں کیا جا سکتا کہ کیا یہ وہی یوسف خان ہیں جو کمل پوش کے لقب سے معروف تھے، یا کوئی اور شخصیت ہیں۔
- ۱۸- تحسین فراقی، ص ۴۹۔
- ۱۹- محمد اکرام چغتائی، ص ۲۸۔
- ۲۰- ایشیاٹک جرنل اینڈ رجسٹر (دسمبر ۱۸۳۸ء)، ایشیاٹک انٹیلی جنس، ص ۲۶۸۔
- (Gyananneshun, July 25. Asiatic Journal and register)
- (December 1838), Asiatic Intelligence, 268

British Aggression in Awadh (میرٹھ: ۱۹۶۹ء)۔

۳۶۔ کمبل پوش، تاریخ یوسفسی، ص ۵۳۔

۳۷۔ تفصیل کے لیے دیکھیے:

http://www.civitas.org.uk/pdf/Tocqueville_rr2.pdf اور

http://www.jstor.org/discover/10.2307/1404731?uid=2&uid=4&sid=21102887092081

۳۸۔ محمد اکرام چغتائی، ص ۲۱-۲۸۔

۳۹۔ مخطوطہ، ص ۱۳۷ الف۔

۴۰۔ روزی لوہین جونز، ص ۱۰۰۔

۴۱۔ ایضاً، ص ۱۲۳۔

۲۱۔ کمبل پوش، تاریخ یوسفسی، مرتبہ محمد اکرام چغتائی، ص ۱۷۹۔

۲۲۔ ایضاً، ص ۱۷۵۔

۲۳۔ تاریخ یوسفسی میں کمبل پوش نے اسے کپتان منکنس لکھا ہے اور یہی املا ڈاکٹر محمد اکرام چغتائی نے بھی اختیار کیا ہے۔

۲۴۔ کمبل پوش، تاریخ یوسفسی، ص ۵۳۔

۲۵۔ مجلس ترقی ادب کے مرتبہ دیوان درد میں ”اوس“ کی بجائے ”جس“ ہے۔ تفصیل کے لیے دیکھیے متن کا حاشیہ نمبر ۳۔

۲۶۔ یہ الفاظ درست طور پر پڑھے نہیں جا سکتے۔

۲۷۔ مخطوطہ، ص ۲ الف۔

۲۸۔ ایضاً۔

۲۹۔ ایضاً، ص ۱۵۵ بے۔

۳۰۔ روزی لوہین جونز، ص ۸۶۔

۳۱۔ مخطوطہ، ص ۱۱۸ الف۔

۳۲۔ ڈبلیو۔ ایچ۔ سلیمان (W.H. Sleeman)، ”A Journey Through the

Kingdom of Oude“ حصہ اول و دوم (نئی دہلی، چنائے: ایشین ایجوکیشن سروسز،

۲۰۰۶)۔

۳۳۔ ولیم نائٹن (William Knighton)، *The Private Life of an Eastern*

or the Private Life of an King Together with Elihu Jan's Story

Eastern Queen (لندن: ۱۸۵۵ء)۔

۳۴۔ تفصیل کے لیے دیکھیے، مسیح الدین علوی، سفیرِ اودھ (لکھنؤ: دارالناظر پریس،

۱۹۲۹ء) اور عبدالحلیم شرر، گذشتہ لکھنؤ، مرتبہ محمد اکرام چغتائی (لاہور: سنگ میل

پبلی کیشنز، ۲۰۰۶ء)۔

۳۵۔ مولوی محمد مسیح الدین خان بہادر، *Oudh: Its Princes and Its Government*

Vindicated (لندن: جون ڈیوی اینڈ سنز، ۱۸۵۷ء)، اشاعت ثانی، صفی احمد، مرتب،